

वामदेवो गौतमः। इन्द्रः। त्रिष्टुप्

आ स॒त्यो या॒तु म॒घवाँ ऋ॒जीषी॑ द्रव॒न्त्वस्य॑ ह॒रय॑ उप॒ नः।

तस्मा॒ इद॒न्धः सु॒षुमा सु॒दक्ष॑मि॒हाभि॑पि॒त्वं क॑रते गृ॒णानः॑ ॥ ४.०१६.०१

सत्यः- सत्यस्वरूपः। मघवान्- इन्द्रः। आधिभौतिक इन्द्रः वृष्टिजनकशक्तिदेवता। आध्यात्मिके त्विन्द्र इन्द्रियादीनामीशनाधिदेवता। ऋजीषी- आर्जवसम्पन्नः। आ यातु- आगच्छतु। अस्य- एतस्येन्द्रस्य। हरयः- प्राणतुरगाः। नः- अस्मान् प्रति। उप द्रवन्तु- आगच्छन्तु। तस्मै- अमुष्मा इन्द्राय। सुदक्षम्- बलयुक्तम्। अन्धः- रसम्। सुसुम- निष्पादयामः। गृणानः- स्तुत इन्द्रः। अभिपित्वम्- अस्मदभिमतप्राप्तिम्। इह- अत्र। करते- करोतु ॥१॥

अव॑ स्य शू॒राध्व॑नो॒ नान्ते॒ऽस्मिन्नो॑ अ॒द्य स॑र्वने म॒न्दध्यै॑।

शंसा॑त्यु॒क्थमु॒शने॑व वे॒धाश्चि॑कि॒तुषे॑ असु॒र्याय॑ म॒न्म ॥ ४.०१६.०२

शूर- समर्थ। अध्वनः- मार्गस्य। अन्ते। न- इव। अस्मिन्- एतस्मिन्। सवने- सम्भजने। अद्य- इदानीम्। मन्दध्यै- मादयितुम्। नः- अस्मान्। अव स्य- विमुञ्च। उशनेव- कामयमान इव। वेधाः- कर्मविधायकः सन्। चिकितुषे- ज्ञानिने। असुर्याय- प्राणबलसम्पन्नायेन्द्राय। मन्म- मननमयम्। उक्थम्- मन्त्रम्। शंसाति- स्तौति ॥२॥

क॒विर्न॑ नि॒ण्यं वि॒दथा॑नि॒ साध॑न्वृ॒षा य॑त्सेकं वि॒पिपा॑नो अर्चा॒त्।

दि॒व इ॒त्था जी॑जनत्स॒प्त का॒रून्हा॑ चि॒चक्रु॑र्व॒युना॑ गृ॒णन्तः॑ ॥ ४.०१६.०३

कविः- क्रान्तदर्शी। निण्यम्- गूढम्। न- इव। विदथानि- उपासनानि। साधन्- साधयन्। वृषा- वर्षक इन्द्रः। सेकम्- सेचनीयम्। विपिपानः- विशेषेणानुभवन्। अर्चात्- अर्चति। दिवः- चिदाकाशात्। इत्था- एवम्। सप्त कारून्- सप्तभूमिकासम्बन्धिकर्माणि। जीजनत्- ससर्ज। गृणन्तः- त्वां स्तुवन्तः। अह्ना- एकेन दिनेन क्षणेनेति भावः। वयुना- ज्ञानानि। चक्रुः- साधयन्ति ॥३॥

स्व१र्यद्वेदि सुदृशीकमर्कैर्महि ज्योतीं रुरुचुर्यद्व वस्तौः।

अन्धा तमांसि दुधिता विचक्षे नृभ्यश्चकार नृतमो अभिष्टौ ॥ ४.०१६.०४

यत्- यदा । महि- महत् । ज्योतिः । स्वः । अर्कैः- रश्मिभिः । सुदृशीकम्- सुष्ठु दर्शनीयम् । वेदि-  
ज्ञायते । तदा देवाः । वस्तोः- स्वर्गे निवासार्थम् । रुरुचुः- दीप्ता बभूवुः । अभिष्टौ- स्वाभ्यागमने ।  
नृतमः- वीरतमः । नृभ्यः- मनुष्येभ्यः । विचक्षे- विशेषदर्शनाय । अन्धा तमांसि- अन्धकारान् ।  
दुधिता चकार- नाशितवान् ॥४॥

ववक्ष इन्द्रो अमितमृजीष्यु१भे आ पप्रौ रोदसी महित्वा।

अतश्चिदस्य महिमा वि रेच्यभि यो विश्वा भुवना बभूव ॥ ४.०१६.०५

इन्द्रः- परमेश्वरः । ऋजीषी- सत्यः । अमितम्- अपरिमितं माहात्म्यम् । ववक्ष- धृतवान् ।  
महित्वा- स्वमाहात्म्येन । रोदसी- द्यावापृथिव्यौ । आ पप्रौ- आपूरितवान् । अतः- अस्माद्भुवनात् ।  
अस्य- एतस्येन्द्रस्य । महिमा- माहात्म्यम् । वि रेचि- विशेषेण शोभते । यः । विश्वा भुवना- सर्वान्  
लोकान् । अभि बभूव- अभितोऽभवत् । सर्वेभ्योधिकोऽभवद्वा ॥५॥

विश्वानि शक्रो नर्याणि विद्वानपो रिरिच सखिभिर्निकामैः।

अश्मानं चिद्ये बिभिदुर्वचोभिर्व्रजं गोमन्तमुशिजो वि वव्रुः ॥ ४.०१६.०६

शक्रः- शक्त इन्द्रः । विद्वान्- ज्ञानी सन् । विश्वानि- सर्वाणि । नर्याणि- वीर्याणि । निकामैः-  
कामयद्भिः । सखिभिः- स्वमित्रभूतैरङ्गिरोभिः । अपः- उदकानि मूलशक्तिधारा इत्याध्यात्मिके ।  
रिरिच- जडोपलक्षितपाषाणतः पृथक्कृतवान् । उशिजः- कामयन्त उपासकाः । वचोभिः- मन्त्रैः ।  
अश्मानम्- गिरिं जडप्रतीकम् । बिभिदुः । गोमन्तं व्रजम्- चिद्रश्मिसमूहम् । वि वव्रुः- वरणं  
कृतवन्तः ॥६॥

अपो वृत्रं वव्रिवांसं पराहन्प्रावृत्ते वज्रं पृथिवी सचेताः।

प्राणांसि समुद्रियाण्यैनोः पतिर्भवञ्छवसा शूर धृष्णो ॥ ४.०१६.०७

अपः- उदकानां मूलशक्तिधाराणाम् । वत्रिवांसं वृत्रम्- आवारकं मेघं गिरिं तत्प्रतीकजडं वा । प्रावत्- प्रकर्षेण पालकम् । ते- तव । वज्रम् । पराहन्- बभञ्ज । पृथिवी- भूमिरपि । सचेताः- त्वत्प्रज्ञावती बभूव । शूर- समर्थ । धृष्णो- धर्षक । शवसा- बलेन । पतिः- पालकः । भवन्- सन् । समुद्रियाणि अर्णासि- अपां मूलशक्तिधाराणाम् । ऐनोः- प्रेरकोऽभवः ॥७॥

अपो यदद्रिं पुरुहूतं दर्दराविर्भुवत्सरमा पूर्वं ते ।

स नो नेता वाजमा दर्षि भूरि गोत्रा रुजन्नङ्गिरोभिर्गृणानः ॥ ४.०१६.०८

पुरुहूत- बहुभिराहूत । अद्रिम्- जडोपलक्षितगिरिम् । अपः- मूलशक्तिधारा अभिलक्ष्य । दर्दः- विदारितवानसि । ते- त्वदर्थम् । पूर्वं- सनातनं चिद्रश्मिसमूहम् । सरमा- देवशुनी जिज्ञासान्वेषणवेदनप्रतीकभूता । आविर्भुवत्- प्रकाशितवती । अङ्गिरोभिः- अङ्गनशीलैरुपासकैः । गृणानः- स्तुतः सन् । सः- असाविन्द्रः । गोत्रा- गिरीन् मेघान् वा जडप्रतीकान् । रुजन्- भञ्जन् । भूरिम्- प्रभूतम् । वाजम्- अन्नम् । नः- अस्मभ्यम् । नेता सन् । दर्षि- आदरं कृतवानसि ॥८॥

अच्छां कविं नृमणो गा अभिष्टौ स्वर्षाता मघवन्नाधमानम् ।

ऊतिभिस्तमिषणो द्युम्रहूतौ नि मायावानब्रह्मा दस्युरर्त ॥ ४.०१६.०९

नाधमानम्- याचमानम् । कविम्- क्रान्तदर्शिनम् । अच्छ- अभिलक्ष्य । अभिष्टौ- तत्प्रपदने । मघवन्- इन्द्र । नृमनः- नृणां हितचित्तः सन् । स्वर्षाता- स्वर्गसम्भक्ता सन् । गाः- धेनूश्चित्करणानभ्यगाः । ऊतिभिः- रक्षाभिः । तम्- अमुं कुत्सम् । इषणः- प्रेरितवानसि । द्युम्रहूतौ- देवहूत्याम् । मायावान्- वञ्चकः । दस्युः । नि अर्त- विनष्टोऽभूत् ॥९॥

आ दस्युघ्ना मनसा याह्यस्तं भुवत्ते कुत्सः सख्ये निकामः ।

स्वे योनौ नि षदत्तं सरूपा वि वां चिकित्सदृत्तचिद्ध नारी ॥ ४.०१६.१०

दस्युघ्नेन मनसा- दस्युहननचित्तेन । अस्तम्- गृहम् । आ याहि- आगच्छ । ते- तव । सख्ये- मैत्रीम् । निकामः- नितरां कामयमानः । कुत्सः- कर्मशील उपासकः । कुत्सा एते हर्यश्वाय शूषमिति

श्रुतावेवमेव दृश्यते । भुवत्- अभवत् । सरूपा- समानरूपाविन्द्रकुत्सौ । स्वे- स्वकीये । योनौ-  
सदने । नि सदतम्- उपविशतम् । वाम्- युवाम् । ऋतचित्- सत्यदर्शिनी । नारी- उषाः । वि-  
विशेषेण । चिकित्सत्- जानाति ॥१०॥

यासि कुत्सेन सरथमवस्युस्तोदो वातस्य हर्योरीशानः ।

ऋज्जा वाजं न गध्यं युयूषन्कविर्यदहन्पार्याय भूषात् ॥ ४.०१६.११

ऋज्जा- ऋजुगामिनावश्चौ । गध्यम्- ग्राह्यम् । वाजम्- बलम् । युयूषन्- रथे योजयन् । न- इव ।  
कविः- उपासकः । यत्- यदा । पार्याय- स्वपारणाय । भूषात्- प्रभवते । तदा । अवस्युः-  
रक्षाकामः । तोदः- शत्रुहिंसकः । वातस्य हर्योः- प्राणाश्वयोः । ईशानः सन् भवान् । कुत्सेन-  
कर्मशीलेनोपासकेन । सरथम्- समानरथे । यासि- गच्छति ॥११॥

कुत्साय शुष्णमशुषं नि बर्हीः प्रपित्वे अहः कुर्यवं सहस्रा ।

सद्यो दस्यून्प्रमृण कुत्स्येन प्रसूरश्चक्रं वृहतादभीके ॥ ४.०१६.१२

कुत्साय- स्वोपासकाय । अशुषम्- दुःखकरम् । शुष्णम्- शोषकम् । नि- नितराम् । बर्हीः-  
अवधीः । अहः- दिवसस्य । अहः- प्रक्रमे । सहस्रा- सहस्रपरिवारेण सहितम् । कुर्यवम्-  
कुमिश्रकरमवधीः । सद्यः- क्षणेन । कुत्स्येन- वज्रेण । दस्यून् । प्रमृण- प्रकर्षेण नाशय । अभीके-  
समीपे । सूरश्चक्रम्- शत्रोर्ज्वलच्चक्रमायुधम् । प्र- प्रकर्षेण । वृहतात्- छिन्धि ॥१२॥

त्वं पिप्रुं मृगयं शूशुवांसमृजिश्वने वैदथिनाय रन्धीः ।

पञ्चाशत्कृष्णा नि वपः सहस्रात्कं न पुरो जरिमा वि दर्दः ॥ ४.०१६.१३

त्वम् । पिप्रुम्- पूरयितारम् । आकाशवद्विस्तृतचित्तं कलुषभावनाभिः पूरयितुं यतमानम् । मृगयम्-  
मृगयन्तम् । शूशुवांसम्- प्रवृद्धम् । वैदथिनाय- याज्ञिकाय । ऋजिश्वने- आर्जवसम्पन्नाय । रन्धीः-  
नाशितवानसि । पञ्चाशत् सहस्रा- प्रभूतानि । कृष्णा- अन्धकारमयानि रक्षांसि । नि वपः-

अवधीः । अत्कम्- रूपम् । जरा- जरिमा । न- इव । पुरः- पुराणि बन्धनानि । वि दर्दः-  
विदारितवानसि ॥१३॥

सूर॑ उपा॒के त॒न्व॑ः१ दधानो॒ वि य॒त्ते चे॒त्य॒मृत॑स्य॒ वर्षः॑ ।

मृ॒गो न ह॒स्ती त॒विषी॑मुषा॒णः सि॒ंहो न भी॒म आयु॑धानि॒ बिभ्र॑त् ॥ ४.०१६.१४

सूरः- सूर्यस्य । उपाके- अन्तिके । तन्वम्- देहम् । दधानः- धारयन् । सूर्यसदृशप्रभ इति भावः ।

ते- तव । अमृतस्य वर्षः- अमृतस्वरूपम् । वि चेति- विज्ञायते । मृगो न हस्ती- गजेन्द्र इव ।

तवीषीम्- शत्रुबलम् । उषाणः- दहन् । आयुधानि । बिभ्रत्- बिभ्राणः । सिंहो न भीमः-

भयङ्करः सिंह इवाभवः ॥१४॥

इन्द्रं॑ कामा॒ वसू॒यन्तौ॑ अ॒गम॒न्स्व॒र्मी॒ऽहे न स॑र्वने च॒कानाः॑ ।

श्र॒व॒स्य॒वः श॑शमा॒नास॑ उ॒क्थै॒रोको॑ न र॒ण्वा सु॒दृशी॑व पु॒ष्टिः ॥ ४.०१६.१५

इन्द्रम्- ईशनाधिदैवतम् । कामाः- कामयमानाः । वसूयन्तः- सम्पत्कामाः । स्वर्मीऽहे-

स्वर्गानन्दाय । न- सम्प्रति । सवने- सम्भजने । चकानाः- याचमानाः । श्रवस्यवः- श्रुतिकामाः ।

उक्थैः- मन्त्रैः । शशमानासः- स्तुवन्तः । अगमन्- अगच्छन् । रण्वा- रमणीयः । ओकः- गृहः ।

न- इव । सुदृशी- सुदर्शना । पुष्टिः । न- इव भवति ॥१५॥

तमि॒द्व इन्द्रं॑ सु॒हव॑ं हु॒वेम॒ यस्ता॒ च॒कार॒ नर्या॑ पु॒रूणि॑ ।

यो मा॒वते॑ ज॒रित्रे॑ ग॒ध्यं चि॒न्म॒क्षू वाजं॑ भ॒रति॑ स्पा॒र्हरा॑धाः ॥ ४.०१६.१६

यः । स्पर्हराधाः- स्पृहणीयसंसिद्धिः । मावते- मादृशाय । जरित्रे- स्तोत्रे । गध्यम्- ग्राह्यम् ।

वाजम्- धनम् । मक्षु- शीघ्रम् । भरति- धरते । यः । ता- तानि । पुरूणि- प्रभूतानि । नर्या-

वीर्याणि । चकार- अकरोत् । तम् । वः- युष्माकम् । सुहवम्- शोभनाह्वानपात्रम् । इन्द्रम्-

परमेश्वरम् । हुवेम- आह्वयामः ॥१६॥

ति॒ग्मा यद॒न्तर॑श॒निः प॒ताति॑ कस्मि॒न्चि॒च्छू॒र मुहु॑के ज॒नाना॑म् ।

घोरा यदर्य समृतिर्भवात्यध स्मा नस्तन्वो बोधि गोपाः ॥ ४.०१६.१७

शूर- समर्थ । जनानाम् । कस्मिंश्चित् मुहुक्ते- युद्ध इति सायणः । अन्तः- मध्ये । तिग्मा- तीक्ष्णा ।  
अशनिः । यत्- यदा । पताति- पतेत् । यत्- यदा । घोरा- भयङ्करम् । समृतिः- युद्धम् । भवाति-  
भवति । अर्य- आर्य । तदा । गोपाः- पालकः सन् । तन्वः- अस्मद्देहान् । बोधि- रक्षार्थं  
बुद्धयसे ॥१७ ॥

भुवोऽविता वामदेवस्य धीनां भुवः सखावृको वाजसातौ ।

त्वामनु प्रमतिमा जगन्मोरुशंसो जरित्रे विश्वध स्याः ॥ ४.०१६.१८

वामदेवस्य- सुन्दरदीप्तेरुपासकस्य । धीनाम्- बुद्धीनाम् । अविता- रक्षिता । भुवः- अभवः ।  
वाजसातौ- सम्पल्लब्धये । अवृकः- अहिंसकः । सखा । भुवः- अभवः । त्वाम् । अनु- अनुसृत्य ।  
प्रमतिम्- प्रकर्षचेतनम् । आ जगन्म- गच्छेम । उरुशंसः- पुरु प्रशंसितः सन् । जरित्रे- स्तोत्रे ।  
विश्वध- सर्वदा । स्याः- भवेः ॥१८ ॥

एभिर्नृभिरिन्द्र त्वायुभिश्चा मघवद्भिर्मघवन्विश्व आजौ ।

द्यावो न द्युमैरभि सन्तौ अर्यः क्षपो मदेम शरदश्च पूर्वीः ॥ ४.०१६.१९

इन्द्र- परमेश्वर बलाधिदैवत । त्वायुभिः- त्वत्कामैः । एभिः- एतैः । नृभिः- नेतृभिः । मघवद्भिः-  
हव्यवद्भिः । मघवन्- सम्पद्वन् । विश्वे- सर्वेषु । आजौ- वृत्रैर्जनितेषु युद्धेषु । द्यावः- दीप्तिमन्तः ।  
न- यथा । द्युमैः- दीप्ताभिर्भावनाभिः । तथा । अर्यः- आर्या वयम् । अभि सन्तः- शत्रून्  
अभिभवन्तः । पूर्वीः शरदः- बहुसंवत्सरान् । क्षपाः- निशाः । मदेम- तुष्येम ॥१९ ॥

एवेदिन्द्राय वृषभाय वृष्णे ब्रह्माकर्म भृगवो न रथम् ।

नू चिद्यथा नः सख्या वियोषदसन्न उग्रोऽविता तनूपाः ॥ ४.०१६.२०

एव- इत्थम् । वृषभाय । वृष्णे- वर्षकाय । भृगवः-दीप्ता उपासकाः । भृक् ज्वाला । तथा सहोत्पन्ना  
भृगव इति शब्दकल्पद्रुमे । रथम्- लक्ष्यप्रापकरंहणप्रतीकं भावनामयं वाहनम् । रथी ऋतस्य नो

भवेति श्रुतेः ऋतं रथः । न- इव । ब्रह्म- अस्मद्दासनं मन्त्रं मेधां वा । अकर्म- कृतवन्तः । यथा ।  
नः- अस्माकम् । सख्या- मैत्र्याणि । वियोषत्- न पृथग्भवन्ति तथा । उग्रः- उद्गूर्णः । तनूपाः-  
अस्मद्देहपालकः । अविता- रक्षिता । नु- क्षिप्रम् । असत्- इन्द्रो भवतु ॥२०॥

नू॒ष्टु॒त इ॒न्द्र नू॒ गृ॒णान॒ इषं॑ ज॒रि॒त्रे न॒द्यो॒३ न पी॒पेः॑ ।

अ॒का॒रि ते ह॒रि॒वो ब्र॒ह्म न॒व्यं धि॒या स्या॑म र॒थ्यः सदा॑साः ॥ ४.०१६.२१

इन्द्र- परमेश्वर । स्तुतः- पूर्वैः स्तुतः सन् । नु- क्षिप्रम् । गृणानः- अस्माभिः स्तूयमानः सन् ।  
जरित्रे- स्तोत्रे । नद्यः- आपः । न- इव । इषम्- सदेष्टव्यम् । पीपेः- प्यायय । हरिवः- प्राणाश्च ।  
ते- तुभ्यम् । नव्यम्- अभिनवः । ब्रह्म- मन्त्रः । अकारि- कृतः । धिया- चित्तधारणया । रथ्यः-  
शोभनरंहणाः । सदासाः- शोभनदास्यभावनासम्पन्नाः । स्याम- भवेम ॥२१॥